



3 Евангелля св. Мацвея

Калі мудрацы адышлі, вось, анёл Пана з'явіўся Юзафу ў сне і сказаў: “Устань, вазьмі Дзіця і Маці Яго і ўцякай у Егіпет, і будзь там, пакуль не скажу табе; бо Ірад будзе шукаць Дзіця, каб загубіць Яго”. Ён устаў, узяў Дзіця і Маці Яго ноччу і пайшоў у Егіпет, і быў там да смерці Ірада. Так збылося сказанае Панам праз прарока: “З Егіпту паклікаў Я Сына Майго”.

А калі Ірад памёр, вось анёл Пана з'явіўся ў сне Юзафу ў Егіпце і сказаў: “Устань, вазьмі Дзіця і Маці Яго ды ідзі ў зямлю Ізраэля, бо памерлі тыя, хто хацеў забіць Дзіця”. Ён устаў, узяў Дзіця і Маці Яго і прыйшоў у зямлю Ізраэля.

Але пачуўшы, што ў Юдэі валадарыць Архелай замест бацькі свайго Ірада, пабаяўся ісці туды. І, атрымаўшы ў сне наказ, пайшоў у Галілейскую зямлю. Прышоўшы, пасяліўся ў горадзе, які называецца Назарэт, каб збылося сказанае прарокамі, што Ён будзе названы Назаранінам. †

Мц 2, 13–15; 19–23

Скарб сям'і

Ні выпадковае месца нараджэння Езуса – Бэтлеем, ні правінцыяльны гарадок Яго дзяцінства – Назарэт, не прадвяшчалі Яго вялікасці. Гэта менавіта Божы Сын сваім нараджэннем паспрыяў таму, што сёння Бэтлеем і Назарэт вядомы ўсім. Простая, убогая сям'я выходзіла Асобу Збаўцы. Дзякуючы Яму мы перажываем Нядзелю Святой Сям'і. Гэтая ўрачыстасць адкрывае нам вочы на скарб кожнай чалавечай сям'і: у ёй нараджаецца новае жыццё, у ёй чалавек сталее і дасягае паўнаты сваёй дасканаласці. У невядомай назарэтанскай сям'і выходзіўся Божы Сын! Дзякуючы апецы Марыі і Юзафа, Ён мог адчуваць сябе бяспечна. У сям'і Ён вучыўся ўсяму, што неабходна для дарослага жыцця.

Ніколі не будзе зашмат павагі і пашаны для нашых бацькоў! За жыццё, выхаванне, шчаслівае дзяцінства, а затым і падтрымку ў дарослым узросце. Аберагайма сям'ю ад сённяшніх дзіўных тэндэнцый! У ёй мы знойдзем усё, што неабходна для шчасця кожнага з нас.